

ಶ್ರೀ ಕಾಮಾಕ್ಷೀ ಸ್ತೋತ್ರಂ - 1

ಕಾಮಾರಿಕಾಮಾಂ ಕಮಲಾಸನಸ್ಥಾಂ
ಕಾಮ್ಯಪ್ರದಾಂ ಕಂಕಣಚೂಡಹಸ್ತಾಮ್ |
ಕಾಂಚೀನಿವಾಸಾಂ ಕನಕಪ್ರಭಾಸಾಂ
ಕಾಮಾಕ್ಷಿದೇವೀಂ ಕಲಯಾಮಿ ಚಿತ್ತೇ ||

ಕಾಂಚೀನೂಪುರರತ್ನಕಂಕಣಲಸತ್ಕೇಯೂರಹಾರೋಜ್ವಲಾಂ
ಕಾಶ್ಮೀರಾರುಣಕಂಚುಕಾಂಚಿತಕುಚಾಂ ಕಸ್ತೂರಿಕಾಚರ್ಚಿತಾಮ್ |
ಕಲ್ಪಾರಾಂಚಿತಕಲ್ಪಕೋಜ್ವಲಮುಖೀಂ ಕಾರುಣ್ಯಕಲ್ಲೋಲಿನೀಂ
ಕಾಮಾಕ್ಷೀಂ ಕಲಯಾಮಿ ಕಲ್ಪಲತಿಕಾಂ ಕಾಂಚೀಪುರೀದೇವತಾಮ್ || 1

ಕಾಮಾರಾತಿಮನಃಪ್ರಿಯಾಂ ಕಮಲಭೂಸೇವ್ಯಾಂ ರಮಾರಾಧಿತಾಂ
ಕಂದರ್ಪಾಧಿಕದರ್ಪದಾನವಿಲಸತ್ಸೌಂದರ್ಯದೀಪಾಂಕುರಾಮ್ |
ಕೀರಾಲಾಪವಿನೋದಿನೀಂ ಭಗವತೀಂ ಕಾಮ್ಯಪ್ರದಾನವ್ರತಾಂ
ಕಾಮಾಕ್ಷೀಂ ಕಲಯಾಮಿ ಕಲ್ಪಲತಿಕಾಂ ಕಾಂಚೀಪುರೀದೇವತಾಮ್ || 2

ಕಾದಂಬ್ರಮದಾಂ ವಿಲಾಸಗಮನಾಂ ಕಲ್ಯಾಣಕಾಂಚೀರವಾಂ
ಕಲ್ಯಾಣಾಚಲಪಾದಪದ್ಮಯುಗಲಾಂ ಕಾಂತ್ಯಾ ಸ್ಫುರಂತೀಂ ಶುಭಾಮ್ |
ಕಲ್ಯಾಣಾಚಲಕಾರ್ಮುಕಪ್ರಿಯತಮಾಂ ಕಾದಂಬ್ರಮಾಲಾಶ್ರಿಯಂ
ಕಾಮಾಕ್ಷೀಂ ಕಲಯಾಮಿ ಕಲ್ಪಲತಿಕಾಂ ಕಾಂಚೀಪುರೀದೇವತಾಮ್ || 3

ಗಂಧರ್ವಾಮರಸಿದ್ಧಚಾರಣವಧೂಧ್ಯೇಯಾಂ ಪತಾಕಾಂಚಿತಾಂ

ಗೌರೀಂ ಕುಂಕುಮಪಂಕಪಂಕಿತಕುಚದ್ವಂದ್ವಾಭಿರಾಮಾಂ ಶುಭಾಮ್ |

ಗಂಭೀರಸ್ಮಿತವಿಭ್ರಮಾಂಕಿತಮುಖೀಂ ಗಂಗಾಧರಾಲಿಂಗಿತಾಂ

ಕಾಮಾಕ್ಷೀಂ ಕಲಯಾಮಿ ಕಲ್ಪಲತಿಕಾಂ ಕಾಂಚೀಪುರೀದೇವತಾಮ್ || 4

ವಿಷ್ಣುಬ್ರಹ್ಮಮುಖಾಮರೇಂದ್ರವಿಲಸತ್ಕೋಟೀರಪೀಠಸ್ಥಲಾಂ

ಲಾಕ್ಷಾರಂಜಿತಪಾದಪದ್ಮಯುಗಲಾಂ ರಾಕೇಂದುಬಿಂಬಾನನಾಮ್ |

ವೇದಾಂತಾಗಮವೇದ್ಯಚಿಂತ್ಯಚರಿತಾಂ ವಿದ್ವಜ್ಜನೈರಾವೃತಾಂ

ಕಾಮಾಕ್ಷೀಂ ಕಲಯಾಮಿ ಕಲ್ಪಲತಿಕಾಂ ಕಾಂಚೀಪುರೀದೇವತಾಮ್ || 5

ಮಾಕಂದದ್ರುಮಮೂಲದೇಶಮಹಿತೇ ಮಾಣಿಕ್ಯಸಿಂಹಾಸನೇ

ದಿವ್ಯಾಂ ದೀಪಿತಹೇಮಕಾಂತಿನಿವಹಾಂ ವಸ್ತ್ರಾವೃತಾಂ ತಾಂ ಶುಭಾಮ್ |

ದಿವ್ಯಾಕಲ್ಪಿತದಿವ್ಯದೇಹಭರಿತಾಂ ದೃಷ್ಟಿಪ್ರಮೋದಾರ್ಪಿತಾಂ

ಕಾಮಾಕ್ಷೀಂ ಕಲಯಾಮಿ ಕಲ್ಪಲತಿಕಾಂ ಕಾಂಚೀಪುರೀದೇವತಾಮ್ || 6

ಆಧಾರಾದಿಸಮಸ್ತಚಕ್ರನಿಲಯಾಮಾದ್ಯಂತಶೂನ್ಯಾಮುಮಾಂ

ಆಕಾಶಾದಿಸಮಸ್ತಭೂತನಿವಹಾಕಾರಾಮಶೇಷಾತ್ಮಿಕಾಮ್ |

ಯೋಗೀಂದ್ರೈರಪಿ ಯೋಗಿನೀಶತಗಣೈರಾರಾಧಿತಾಮಂಬಿಕಾಂ

ಕಾಮಾಕ್ಷೀಂ ಕಲಯಾಮಿ ಕಲ್ಪಲತಿಕಾಂ ಕಾಂಚೀಪುರೀದೇವತಾಮ್ || 7

ಹ್ರೀಂಕಾರಪ್ರಣವಾತ್ಮಿಕಾಂ ಪ್ರಣಮತಾಂ ಶ್ರೀವಿದ್ಯವಿದ್ಯಾಮಯೀಂ

ಐಂ ಕ್ಲೀಂ ಸೌಂ ರುಚಿ ಮಂತ್ರಮೂರ್ತಿನಿವಹಾಕಾರಾಮಶೇಷಾತ್ಮಿಕಾಮ್ |

ಬ್ರಹ್ಮಾನಂದರಸಾನುಭೂತಿಮಹಿತಾಂ ಬ್ರಹ್ಮಪ್ರಿಯಂವಾದಿನೀಂ

ಕಾಮಾಕ್ಷೀಂ ಕಲಯಾಮಿ ಕಲ್ಪಲತಿಕಾಂ ಕಾಂಚೀಪುರೀದೇವತಾಮ್ || 8

ಸಿದ್ಧಾನಂದಜನಸ್ಯ ಚಿನ್ಮಯಸುಖಾಕಾರಾಂ ಮಹಾಯೋಗಿನೀಂ

ಮಾಯಾವಿಶ್ವವಿಮೋಹಿನೀಂ ಮಧುಮತೀಂ ಧ್ಯಾಯೇತ್ ಶುಭಾಂ ಬ್ರಾಹ್ಮಣೀಮ್ |

ಧ್ಯೇಯಾಂ ಕಿನ್ನರಸಿದ್ಧಚಾರಣವಧೂ ಧ್ಯೇಯಾಂ ಸದಾ ಯೋಗಿಭಿಃ

ಕಾಮಾಕ್ಷೀಂ ಕಲಯಾಮಿ ಕಲ್ಪಲತಿಕಾಂ ಕಾಂಚೀಪುರೀದೇವತಾಮ್ || 9

ಕಾಮಾರಿಕಾಮಾಂ ಕಮಲಾಸನಸ್ಥಾಂ

ಕಾಮ್ಯಪ್ರದಾಂ ಕಂಕಣಚೂಡಹಸ್ತಾಮ್ |

ಕಾಂಚೀನಿವಾಸಾಂ ಕನಕಪ್ರಭಾಸಾಂ

ಕಾಮಾಕ್ಷಿದೇವೀಂ ಕಲಯಾಮಿ ಚಿತ್ತೇ || 10

|| ಇತಿ ಶ್ರೀ ಕಾಮಾಕ್ಷೀ ಸ್ತೋತ್ರಂ ಸಂಪೂರ್ಣಮ್ ||